

15 -ാം കേരള നിയമസഭ

13 -ാം സമ്മേളനം

നക്ഷത്രചിഹ്നമിട്ട ചോദ്യം നം. 489

25-03-2025 - ൽ മറുപടിയ്ക്ക്

സഹകരണ മേഖലയിൽ സാങ്കേതിക വിദ്യാധിഷ്ഠിത ബാങ്കിംഗ്

ചോദ്യം	ഉത്തരം
ശ്രീ . മുഹമ്മദ് മുഹസിൻ, ശ്രീ ജി എസ് ജയലാൽ , ശ്രീ. വി. ആർ. സുനിൽകുമാർ, ശ്രീ. സി.സി. മുകുന്ദൻ	ശ്രീ. വി.എൻ വാസവൻ (തുറമുഖ - സഹകരണ - ദേവസ്വം വകുപ്പ് മന്ത്രി)
(എ) സംസ്ഥാനത്തിലെ വികസിത സഹകരണമേഖലയെ ദുർബലപ്പെടുത്തുന്ന കേന്ദ്രസർക്കാരിന്റെ പുതിയ നിയമ-നിയന്ത്രണ നടപടികൾ ജനാധിപത്യരീതിയിൽ പ്രതിരോധിക്കേണ്ടതിന്റെ ആവശ്യകത ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;	(എ) ശ്രദ്ധയിൽപ്പെട്ടിട്ടുണ്ട്. ഇന്ത്യൻ ഭരണഘടനയിലെ 7 -ാം ഷെഡ്യൂളിലെ എൻടി 32 പ്രകാരം സഹകരണം സംസ്ഥാന വിഷയമാണ്. കേന്ദ്ര സർക്കാർ 2022 ൽ മൾട്ടി സ്റ്റേറ്റ് സൊസൈറ്റീസ് ആക്ട് സമഗ്രമായി ഭേദഗതി ചെയ്തതിന് Multi State Co-operative Societies (Amendment) ബിൽ കൊണ്ടുവരുകയും 2023 ആഗസ്റ്റ് 3 ന് അത് നിയമമാകുകയും, സംസ്ഥാനങ്ങളിൽ യഥേഷ്ടം സംസ്ഥാന സർക്കാരിന്റെ അനുമതി കൂടാതെ മൾട്ടി സ്റ്റേറ്റ് സഹകരണ സംഘം രൂപീകരിക്കുന്നതിന് വ്യവസ്ഥ ചെയ്യുകയും ചെയ്യുന്നു. രാജ്യത്ത് പ്രവർത്തിക്കുന്ന പ്രാഥമിക കാർഷിക വായ്പാ സംഘങ്ങൾക്ക് ഏകീകൃത സോഫ്റ്റ് വെയർ നടപ്പിലാക്കുന്നതിനുള്ള നടപടികൾ കേന്ദ്ര സഹകരണ മന്ത്രാലയം സ്വീകരിച്ചു വരുന്നുണ്ട്. രാജ്യത്തെ സംഘങ്ങളുടെ പൊതുവായ പ്രവർത്തനങ്ങൾ പരിഗണിച്ചുകൊണ്ടുള്ള സോഫ്റ്റ് വെയറാണ് കേന്ദ്രം തയ്യാറാക്കുന്നത്. ടി സോഫ്റ്റ് വെയറിൽ ലഭ്യമാക്കുന്ന ഡാറ്റാ കേന്ദ്ര സർക്കാർ നിയന്ത്രണത്തിലുള്ള ഡാറ്റാ സെന്ററിൽ സൂക്ഷിക്കുമെന്നും, വിവിധ ഏജൻസികളുടെ ആവശ്യങ്ങൾക്കായി ഈ ഡാറ്റാ ഉപയോഗിക്കുമെന്നും ഇത് സംബന്ധിച്ച നിർദ്ദേശങ്ങളിൽ വ്യക്തമാക്കിയിട്ടുണ്ട്. സംസ്ഥാനത്തെ PACS കളുടെ വൈവിധ്യമായ പ്രവർത്തനങ്ങൾ പരിഗണിച്ചുകൊണ്ട് കേന്ദ്ര സോഫ്റ്റ് വെയർ പദ്ധതിയുടെ ഭാഗമാകാതെ സംസ്ഥാനം സ്വന്തം നിലയിൽ ഏകീകൃത സോഫ്റ്റ് വെയർ പദ്ധതിയുമായി മുന്നോട്ട് പോകുന്നതിന് തീരുമാനിച്ചിട്ടുണ്ട്.

കേന്ദ്ര സഹകരണ മന്ത്രാലയത്തിനു കീഴിൽ രാജ്യത്ത് എല്ലാ മേഖലകളിലും പ്രവർത്തിക്കുന്ന സഹകരണ സംഘങ്ങളുടെ വിവരശേഖരണത്തിനായി National Co-operative Database വികസിപ്പിക്കുകയും, ഡാറ്റാ കളക്ഷനായി സോഫ്റ്റ് വെയർ ആപ്ലിക്കേഷൻ/ വെബ് ഫോം തയ്യാറാക്കുകയും ചെയ്തിരുന്നു. രാജ്യത്തെ സഹകരണ സംഘങ്ങളുടെ ആധികാരികവും സമകാലികവുമായ വിവരങ്ങൾ ലഭ്യമാക്കുക എന്ന ഉദ്ദേശ്യത്തോടെ ശേഖരിക്കുന്ന വിവരങ്ങൾ ബന്ധപ്പെട്ട കക്ഷികൾക്ക് നയരൂപീകരണത്തിനായി ഉപയോഗിക്കുമെന്ന് അറിയിച്ചിട്ടുണ്ട്. പ്രസ്തുത വിവരങ്ങൾ ഉപയോഗപ്പെടുത്തി രാജ്യത്തെ വിവിധ പ്രദേശങ്ങളിൽ കേന്ദ്ര നിയമപ്രകാരമുള്ള സംഘങ്ങൾ രൂപീകരിച്ചു വരുന്നുണ്ട്. ഡാറ്റാ ബേസിലെ വിവരങ്ങൾ ഉപയോഗപ്പെടുത്തി സംസ്ഥാനത്തെ സംഘങ്ങളുടെമേൽ നേരിട്ട് നിയന്ത്രണങ്ങളും നിർദ്ദേശങ്ങളും നൽകുന്നതിനാണ് കേന്ദ്രം നീക്കം നടത്തുന്നത്.

1949-ലെ ബാങ്കിംഗ് റെഗുലേഷൻ നിയമത്തിൽ ഭേദഗതി വരുത്തി കൊണ്ട് 2020- ലെ ബാങ്കിംഗ് റെഗുലേഷൻ (ഭേദഗതി) നിയമം പാർലമെന്റ് പാസ്സാക്കിയിരുന്നു. 1966 വരെ Banking നിയമങ്ങൾ സഹകരണ സംഘങ്ങൾക്ക് ബാധകമായിരുന്നില്ല. എന്നാൽ കാലാകാലങ്ങളിൽ ഭേദഗതികളിലൂടെ വരുത്തിയ ബാങ്കിങ് നിയമത്തിലെ മിക്കവാറും എല്ലാ വ്യവസ്ഥകളും സഹകരണ സംഘങ്ങൾക്കും ബാധകമാക്കിയിട്ടുണ്ട്. പല ഭേദഗതി നിർദ്ദേശങ്ങളും സഹകരണ നിയമത്തിന് എതിരാണ്. 2020 ൽ ബാങ്കിങ് നിയമത്തിൽ വരുത്തിയ ഭേദഗതികൾ പലതും സംസ്ഥാനത്തിന്റെ അധികാരങ്ങൾ കവരുന്നതും സഹകരണ നിയമത്തിന്റെ വ്യവസ്ഥകൾക്ക് വിരുദ്ധവുമാണ്. 2020-ലെ ബാങ്കിംഗ് റെഗുലേഷൻ (ഭേദഗതി) നിയമത്തിൽ വരുത്തിയ ഭേദഗതി നിർദ്ദേശങ്ങൾ സംസ്ഥാനത്തെ സഹകരണ മേഖലയെ പ്രതികൂലമായി ബാധിച്ചിട്ടുണ്ട്.

ബാങ്കിംഗ് നിയമത്തിന്റെ ഭേദഗതിയിലൂടെ, ടി നിയമത്തിലെ വകുപ്പ് (3) പ്രകാരം, ഒരു പ്രാഥമിക കാർഷിക വായ്പസഹകരണ സംഘവും കാർഷിക വികസനത്തിനായി ദീർഘകാല വായ്പ നൽകുകയെന്നത് പ്രാഥമിക ഉദ്ദേശ്യമായും, മുഖ്യ ബിസിനസ്സുമായുള്ള ഒരു സഹകരണ സംഘവും അവയുടെ പേരിന്റെ ഭാഗമായോ, ബിസിനസിന്റെ ഭാഗമായോ, ബാങ്ക്, ബാങ്കർ, ബാങ്കിംഗ് എന്നീ പദങ്ങൾ ഉപയോഗിക്കുകയും, ചെക്കുകളുടെ

drawee ആയി പ്രവർത്തിക്കുകയുമാണെങ്കിൽ, അവയ്ക്ക് ടി നിയമം ബാധകമായിരിക്കും. ടി വ്യവസ്ഥ നിലവിൽ പ്രവർത്തിച്ചുവരുന്ന പ്രാഥമിക കാർഷിക വായ്പ സഹകരണസംഘങ്ങൾ, പ്രാഥമിക സഹകരണ കാർഷിക ഗ്രാമവികസന ബാങ്കുകൾ, കേരള സംസ്ഥാന സഹകരണകാർഷിക ഗ്രാമ വികസന ബാങ്ക്, ചില പ്രാഥമിക വായ്പ സഹകരണ സംഘങ്ങൾ എന്നിവയെ ബാധിക്കുന്നവയാണ്. ടി സ്ഥാപനങ്ങൾ 2020-ലെ ബാങ്കിംഗ് റെഗുലേഷൻ (ഭേദഗതി) നിയമത്തിന്റെ പരിധിയിൽ നിന്ന് ഒഴിവാക്കണമെങ്കിൽ അവയുടെ പേരിന്റെ ഭാഗമായുള്ള 'ബാങ്ക്' എന്ന പദം ഒഴിവാക്കുകയും ഇടപാടുകാർക്ക് ചെക്ക് സംവിധാനം എവിടെയെങ്കിലും നൽകുന്നുണ്ടെങ്കിൽ ആയത് ഒഴിവാക്കുന്നതു ഉൾപ്പെടെയുള്ള നടപടികൾ സ്വീകരിക്കേണ്ടതായിട്ടുണ്ട്. കൂടാതെ ഇത് സംബന്ധിച്ച് റിസർവ് ബാങ്ക് വിവിധ പത്രമാദ്ധ്യമങ്ങളിൽ നോട്ടീഫിക്കേഷൻ പ്രസിദ്ധീകരിച്ചിട്ടുണ്ട്. PACS Association ഭാരവാഹികൾ, സഹകരണ സംഘം/ ബാങ്ക് ജീവനക്കാരുടെ സംഘടനാ പ്രതിനിധികൾ എന്നിവരുമായി സഹകരണ വകുപ്പ് മന്ത്രിയുടെ നേതൃത്വത്തിൽ ചർച്ച നടത്തുകയുണ്ടായി. മേൽ വിഷയം ഉൾപ്പെടെയുള്ള 2020- ലെ ബാങ്കിംഗ് റെഗുലേഷൻ (ഭേദഗതി) നിയമത്തിനെതിരെ സംസ്ഥാനം ബഹു. സുപ്രീം കോടതിയിൽ OS 1/2023 ഫയൽ ചെയ്തിട്ടുണ്ട്.

കൂടാതെ കേന്ദ്ര ആദായനികുതി നിയമത്തിൽ പുതിയതായി കൂട്ടിച്ചേർത്ത 194 N എന്ന വകുപ്പ് പ്രാബല്യത്തിൽ വന്നതോടെ സംസ്ഥാനത്തെ പ്രാഥമിക വായ്പ സഹകരണ സംഘങ്ങൾ ബാങ്കിംഗ് ബിസിനസ്സ് അല്ല ചെയ്യുന്നതെന്ന് അഭിപ്രായപ്പെട്ട് പ്രാഥമിക സഹകരണ ബാങ്കുകളിൽ നിന്നും ആദായനികുതി ഈടാക്കണമെന്ന് കാണിച്ച് ആദായ നികുതി വകുപ്പ് നോട്ടീസ് നൽകുകയുണ്ടായി. ഇത് സർക്കാരിന്റെ ശ്രദ്ധയിൽപ്പെടുകയും സെൻട്രൽ ബാങ്ക് കോൺഫറൻസിൽ വിഷയം അജണ്ടയിൽ ഉൾപ്പെടുത്തി വിശദമായ ചർച്ചയ്ക്ക് വിധേയമാക്കുകയും ടി നിയമഭേദഗതിക്കെതിരെ കൂട്ടായ പ്രവർത്തനങ്ങൾ വേണ്ടതുണ്ടെന്ന് തീരുമാനിക്കുകയും ടി നിയമത്തിലെ പ്രസ്തുത വകുപ്പിന്റെ പരിധിയിൽ നിന്നും സംസ്ഥാനത്തെ സഹകരണ മേഖലയെ ഒഴിവാക്കുന്നതിനായി ബഹുമാനപ്പെട്ട കേന്ദ്ര ധനകാര്യ വകുപ്പ് മന്ത്രി, ബഹുമാനപ്പെട്ട കേന്ദ്ര കൃഷി വകുപ്പ് മന്ത്രി എന്നിവർക്ക് നിവേദനം സമർപ്പിച്ചുവെങ്കിലും ആയതിന്മേൽ കേന്ദ്ര സർക്കാർ നടപടി ഒന്നുംതന്നെ സ്വീകരിച്ചിട്ടില്ലാത്തതാണ്. ആദായ നികുതി വകുപ്പിന്റെ നോട്ടീസിനെതിരെ സംഘങ്ങൾ

			ബഹു.ഹൈക്കോടതിയെ സമീപിച്ച് സ്റ്റേ ഉത്തരവ് നേടിയിട്ടുള്ളതുമാണ്. 194 N പ്രകാരം സംസ്ഥാനത്തെ സഹകരണ സ്ഥാപനങ്ങളിൽ നിന്നും നികുതി ഈടാക്കുന്നത് തുടർ നടപടികൾ സ്വീകരിക്കുന്നത് സംബന്ധിച്ച് തീരുമാനം കൈക്കൊള്ളുന്നതിലേയ്ക്കായി സംസ്ഥാനത്തെ സഹകാരികളേയും വിഷയം സംബന്ധിച്ച വിദഗ്ദ്ധരേയും പങ്കെടുപ്പിച്ച് 03-02-2021ൽ ഒരു മീറ്റിംഗ് സംഘടിപ്പിച്ചിരുന്നു. തുടർന്ന് സഹകരണ വകുപ്പ് മന്ത്രിയുടെ അദ്ധ്യക്ഷതയിൽ 14.07.2021-ൽ ഒരു യോഗം സംഘടിപ്പിക്കുകയും വിഷയത്തിൽ നിയമപരമായി മാത്രമേ തുടർ നടപടികൾ സ്വീകരിക്കാൻ കഴിയുകയുള്ളൂ എന്ന് തീരുമാനത്തിൽ എത്തുകയും അഡ്വക്കേറ്റ് ജനറലിനോട് നിയമോപദേശം തേടുന്നതിന് തീരുമാനിക്കുകയും ചെയ്തു. ഈ വിഷയത്തിൽ നിയമപരമായി സ്വീകരിക്കേണ്ട നടപടികൾ തീരുമാനിക്കുന്നതിനായി 15.05.2024 വകുപ്പ് സെക്രട്ടറി, നിയമ വിദഗ്ദ്ധർ, സഹകരണസംഘം രജിസ്ട്രാർ, കേരളാ ബാങ്ക് പ്രതിനിധി എന്നിവരെ പങ്കെടുപ്പിച്ച് ഒരു യോഗം വിളിച്ചു ചേർത്ത് തുടർ നടപടി സ്വീകരിച്ചുവരുന്നു. ഇവയെല്ലാം തന്നെ നിയമപരമായി നേരിടേണ്ട വിഷയങ്ങളാണെങ്കിലും ജനാധിപത്യ രീതിയിലും പ്രതിരോധിക്കേണ്ടതാണെന്ന് കാണുന്നു.
(ബി)	പുതിയ കാല സാങ്കേതിക മുന്നേറ്റത്തിലൂന്നിയ പ്രവർത്തന പദ്ധതികളിലൂടെ സഹകരണ മേഖലയിൽ വൈവിധ്യവത്കരണം സമയബന്ധിതമായി നടപ്പാക്കുന്നതിന് നടപടികൾ സ്വീകരിച്ചിട്ടുണ്ടോ; വിശദമാക്കുമോ;	(ബി)	സഹകരണമേഖലയിൽ വൈവിധ്യവത്കരണം സമയബന്ധിതമായി നടപ്പാക്കുന്നതിന് നടപടികൾ സ്വീകരിച്ചിട്ടുണ്ട്. 1. <u>കോ-ഓപ്പറേറ്റീവ് ഇൻസ്പെക്ഷൻ മൊബൈൽ ആപ്ലിക്കേഷൻ (CIMA)</u> സംസ്ഥാനത്തെ പ്രാഥമിക കാർഷിക വായ്പാ സഹകരണ സംഘങ്ങളിൽ പരിശോധനാ സംവിധാനം കാര്യക്ഷമമാക്കുന്നതിന്റെ ഭാഗമായി CIMA എന്ന മൊബൈൽ ആപ്ലിക്കേഷൻ തയ്യാറാക്കിയിട്ടുള്ളതാണ്. ആയതിന്റെ അടിസ്ഥാനത്തിൽ സംസ്ഥാനത്തെ പ്രാഥമിക കാർഷിക വായ്പാ സഹകരണ സംഘങ്ങളിൽ മൊബൈൽ ആപ്ലിക്കേഷൻ പരിശോധന നടത്തുന്നതിന് സഹകരണസംഘം രജിസ്ട്രാർ സർക്കുലർ പുറപ്പെടുവിച്ചിട്ടുണ്ട്. ടി സർക്കുലർ പ്രകാരം 01.03.2025 തീയതി മുതൽ സംസ്ഥാനത്തെ പ്രാഥമിക സഹകരണ സംഘങ്ങളിൽ നടത്തുന്ന മിന്നൽ പരിശോധനകൾ CIMA വഴി മാത്രം

നടത്തേണ്ടതാണ്.

സഹകരണ സംഘം അസിസ്റ്റന്റ് രജിസ്ട്രാർ മുതൽ സഹകരണ സംഘം രജിസ്ട്രാർ വരെയുള്ള ഉദ്യോഗസ്ഥർക്ക് പരിശോധന തത്സമയം നിരീക്ഷിക്കുന്നതിനും വിലയിരുത്തുന്നതിനും റിപ്പോർട്ടിന്മേൽ തുടർനടപടികൾ സ്വീകരിക്കുന്നതിനും CIMA വഴി സാധിക്കുന്നതാണ്.

2. ഏകീകൃത സോഫ്റ്റ്‌വെയർ

സഹകരണ മേഖലയുടെ ആധുനികരണത്തിനും സാങ്കേതികവിദ്യാധിഷ്ഠിത ബാങ്കിംഗ് ഇടപാടുകൾ പ്രോത്സാഹിപ്പിക്കുന്നതിനും, അക്കൗണ്ടിംഗ് സിസ്റ്റം ശക്തമാക്കുന്നതിനും, ക്രമക്കേടുകൾ തടയുന്നതിനും, സഹകരണ മേഖലയിലേക്ക് കൂടുതൽ യുവാക്കളെ ആകർഷിക്കുന്നതിനുമായി പ്രാഥമിക കാർഷിക വായ്പ സഹകരണ സംഘങ്ങളിൽ ഏകീകൃത സോഫ്റ്റ്‌വെയർ നടപ്പിലാക്കുന്നതിനുള്ള നടപടികൾ സ്വീകരിച്ചുവരുന്നു.

ഏകീകൃത സോഫ്റ്റ് വെയറർ നടപ്പിലാക്കുന്നതുമായി ബന്ധപ്പെട്ട വിഷയങ്ങൾ വിശദമായി പരിശോധിക്കുന്നതിനായി ചീഫ് സെക്രട്ടറി അദ്ധ്യക്ഷയായും അഡീഷണൽ ചീഫ് സെക്രട്ടറി (ധനകാര്യം) സെക്രട്ടറി (ഐ.ടി.), സ്പെഷ്യൽ സെക്രട്ടറി (സഹകരണം), സഹകരണ സംഘം രജിസ്ട്രാർ തുടങ്ങിയവർ ഉൾപ്പെടുന്ന ഒരു ഉന്നതതല സമിതി രൂപീകരിച്ചിട്ടുണ്ട്.

3. സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി (CITA):

പുതിയകാല സാങ്കേതിക വിദ്യയിലൂന്നിയ പ്രവർത്തന പദ്ധതിയിലൂടെ സഹകരണ മേഖലയിൽ കാർഷിക അനുബന്ധ മേഖലകളുടെ മത്സര - പ്രവർത്തന ക്ഷമതയും വർദ്ധിപ്പിക്കുന്നതിനായി, 2022-2023 സാമ്പത്തിക വർഷം മുതൽ സഹകരണ വകുപ്പ് നടപ്പിലാക്കുന്ന പദ്ധതിയാണ് സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി (Co-operative Initiative in Technology Driven

Agriculture (CITA). കൃഷിയെ പ്രോത്സാഹിക്കുന്നതിനും, അതിന്റെ ഉന്നമനത്തിനുമായി സഹകരണ മേഖലയുടെ പിന്തുണയോടെ കാർഷികോൽപ്പന്നങ്ങളുടെ ഉൽപാദനം, സമാഹരണം, സംഭരണം, മൂല്യ വർദ്ധിത ഉൽപ്പന്നമാക്കൽ, ചില്ലറ വിൽപന എന്നിവയെ പരിപോഷിപ്പിച്ച് 5 വർഷത്തിനുള്ളിൽ കേരളത്തിൽ കാർഷിക വികസന മുന്നേറ്റമുണ്ടാക്കുക എന്നതാണ് പദ്ധതിയുടെ ലക്ഷ്യം. ടി പദ്ധതിയിൽ ഉൾപ്പെടുത്തി 2022-23 സാമ്പത്തിക വർഷം മുതൽ നാളിതുവരെ 46 സഹകരണസംഘങ്ങൾക്ക് 1261.64ലക്ഷം രൂപ അനുവദിച്ച് നൽകിയിട്ടുണ്ട്.

4. **“ബ്രാൻഡിംഗ് & മാർക്കറ്റിംഗ് ഓഫ് കോ-ഓപ്പറേറ്റീവ് പ്രൊഡക്ട്സ്”**

കേരളത്തിലെ സഹകരണ മേഖലയിലെ ഉല്പന്നങ്ങളെ എകീകൃത ബ്രാൻഡിംഗിന് കീഴിൽ കൊണ്ടുവന്ന് വിപണിയിൽ സജീവമാക്കുന്നതിനായി സഹകരണ വകുപ്പ് രൂപം നൽകിയിട്ടുള്ള “ബ്രാൻഡിംഗ് & മാർക്കറ്റിംഗ് ഓഫ് കോ-ഓപ്പറേറ്റീവ് പ്രൊഡക്ട്സ്” പദ്ധതിയുടെ ഭാഗമായി സംസ്ഥാനത്ത് സഹകരണ ഉൽപ്പന്നങ്ങൾ ഉപഭോക്താക്കളിലേക്ക് നേരിട്ട് എത്തിക്കുന്ന ഇ-കൊമേഴ്സ് പ്ലാറ്റ്ഫോം പദ്ധതി തയ്യാറാക്കിയിട്ടുണ്ട്. ടി പദ്ധതിയുടെ ഭാഗമായി സഹകരണ ഉല്പന്നങ്ങൾ ആമസോൺ ഓൺലൈൻ പ്ലാറ്റ്ഫോമിൽ ലഭ്യമാക്കിയിട്ടുണ്ട്. കൂടുതൽ സഹകരണ ഉല്പന്നങ്ങൾ ഓൺലൈൻ പ്ലാറ്റ്ഫോമിൽ കൊണ്ടുവരുന്നതിനുള്ള നടപടി സ്വീകരിച്ചു വരികയാണ്. കേരളത്തിലെ സഹകരണ രംഗത്തെ ആധുനിക വൽക്കരിക്കുന്നതിന് ഈ പദ്ധതിക്ക് കഴിഞ്ഞിട്ടുണ്ട്.

5. **“മികവ് 2024”**

സഹകരണ വകുപ്പിലെ ഉദ്യോഗസ്ഥർക്ക് കാലാനുസൃതമായി അവരുടെ അറിവ്, കഴിവ്, സമീപനം എന്നിവ മാറ്റിയെടുത്തുകൊണ്ട് പുതിയ കാലഘട്ടത്തിന്റെ വെല്ലുവിളികളെ ഏറ്റെടുക്കേണ്ടതിന് സജ്ജരാക്കുന്നതിലേയ്ക്കായി ഓൺലൈൻ സാധ്യതകളെ പ്രയോജനപ്പെടുത്തിക്കൊണ്ട് ട്രെയിനിംഗ് ഹെഡിൽ അനുവദിച്ചിട്ടുള്ള തുക

അധികരിക്കാത്ത വിധത്തിൽ വകുപ്പിലെ മുഴുവൻ ഉദ്യോഗസ്ഥർക്കും, നിശ്ചിത ഇടവേളകളിൽ ട്രെയിനിംഗ്, റീ-ട്രെയിനിംഗ് പരിശീലന പരിപാടികൾക്കായി നിയോഗിക്കുന്നതിനും അവർ പങ്കെടുത്ത പരിശീലന പരിപാടികൾ പരിശോധിച്ച് സർവ്വീസ് റിക്കോർഡുകളിൽ രേഖപ്പെടുത്തുന്നതിനുമായി “മികവ് 2024 പദ്ധതി” ആവിഷ്കരിച്ചിട്ടുണ്ട്.

6. ടീം ഓഡിറ്റ്

സഹകരണ സംഘങ്ങളുടെ ആഡിറ്റ് കൂടുതൽ കാര്യക്ഷമവും കുറഞ്ഞതാക്കുന്നതിലേയ്ക്കായി പൈലറ്റ് അടിസ്ഥാനത്തിൽ പത്തനംതിട്ട, തൃശ്ശൂർ എന്നീ ജില്ലകളിൽ ടീം ഓഡിറ്റ് ആരംഭിക്കുകയും ടീം പദ്ധതി വൻ വിജയമായതിനെ തുടർന്ന് എല്ലാ ജില്ലകളിലും ടീം ആഡിറ്റ് നടപ്പിലാക്കുകയും ചെയ്തിട്ടുണ്ട്. കൂടാതെ Audit Matrix, draft audit, audit memo, entry-exit മീറ്റിംഗുകൾ എന്നിവ ഓഡിറ്റ് ഫലപ്രദമാക്കുവാനും സംഘവുമായുള്ള ആശയവിനിമയം കാര്യക്ഷമമാക്കുവാനും വളരെയധികം സഹായിക്കുന്നുണ്ട്.

7. സഹകരണ സർവ്വീസ് പരീക്ഷാ ബോർഡിൽ ഓൺലൈൻ സോഫ്റ്റ് വെയർ

സഹകരണ സർവ്വീസ് പരീക്ഷാ ബോർഡിൽ പരീക്ഷാ നടത്തിപ്പുകൾക്ക് നിലവിൽ അവലംബിച്ചുവരുന്ന നടപടികൾ സങ്കീർണ്ണമായതിനാൽ പരീക്ഷാ ബോർഡിന്റെ പ്രവർത്തനങ്ങൾ കൂടുതൽ സുതാര്യവും ഫലപ്രദവുമാക്കുന്നതിന്റെ ഭാഗമായി സഹകരണ സ്ഥാപനങ്ങളിലെ നേരിട്ട് നിയമനങ്ങൾക്കായുള്ള മത്സര പരീക്ഷ സംവിധാനം കാലാനുസൃതമായി പരിഷ്കരിക്കുന്നതിനായി ഒരു ഓൺലൈൻ സോഫ്റ്റ് വെയർ നടപ്പിലാക്കിയിട്ടുണ്ട്.

8. കേരളാ ബാങ്കിൽ നടപ്പിലാക്കിയ നൂതന പദ്ധതികൾ

കേരളാ ബാങ്ക് മുഖേന കാർഷിക സംസ്കരണ മേഖലയിലും മൂല്യ വർദ്ധിത ഉൽപ്പന്നങ്ങളുടെ നിർമ്മാണ സംരംഭങ്ങൾക്കുള്ള വായ്പാ സഹായം

			നൽകുന്നതിന് KB-മൈക്രോ ഫുഡ് പ്രോസസിംഗ് വായ്പാ പദ്ധതി കേന്ദ്ര സർക്കാരിന്റെ സബ്സിഡിയോടുകൂടി നടപ്പിലാക്കി. കേരളാ ബാങ്കിൽ 2022 ഡിസംബർ 26-ന് കോർ ബാങ്കിംഗ് സംവിധാനം പൂർത്തീകരിച്ചു. ബാങ്കിന്റെ ഡിജിറ്റൽ സേവനങ്ങൾ ഇടപാടുകാരിലേയ്ക്ക് എത്തിക്കുന്നതിനായി KB Prime, പ്രാഥമിക സഹകരണ ബാങ്കുകൾക്ക് ഉപയോഗിക്കുന്നതിനായി KB Prime Plus എന്നീ മൊബൈൽ ആപ്ലിക്കേഷനുകൾ പ്രവർത്തനക്ഷമമാക്കിയിട്ടുണ്ട്. മൊബൈൽ ബാങ്കിംഗ് സംവിധാനം ഉപയോഗിച്ച് IMPS, NEFT, RTGS എന്നീ സംവിധാനത്തിലൂടെ ഇടപാടുകൾ നടത്തുന്നതിനുള്ള സംവിധാനം നടപ്പിലാക്കി.
(സി)	സഹകരണ മേഖലയുടെ ആധുനികീകരണത്തിനും സാങ്കേതികവിദ്യാധിഷ്ഠിത ബാങ്കിംഗ് ഇടപാടുകൾ പ്രോത്സാഹിപ്പിക്കുന്നതിനുമായി പുതിയ പദ്ധതികൾ ഈ സർക്കാർ നടപ്പാക്കിയിട്ടുണ്ടോ; വിശദമാക്കുമോ;	(സി)	സംസ്ഥാനത്തെ സഹകരണ മേഖലയുടെ സമഗ്ര പരിഷ്കരണം ലക്ഷ്യമിട്ടും ക്രമക്കേടുകൾ തടയുന്നതിനുമായി കേരള സഹകരണ സംഘം നിയമം ഭേദഗതി ചെയ്ത് ഉത്തരവ് പുറപ്പെടുവിച്ചു. കേരള സഹകരണ സംഘം (ഭേദഗതി) നിയമം, 2023 നു അനുസൃതമായി കേരള സഹകരണ സംഘം ചട്ടം വിജ്ഞാപനം ചെയ്തിട്ടുണ്ട്. ടി നിയമ ഭേദഗതിയിലും ചട്ട ഭേദഗതിയിലും സഹകരണ മേഖലയുടെ അധുനികരണത്തിനായുള്ള നിരവധി വ്യവസ്ഥകൾ ഉൾപ്പെടുത്തിയിട്ടുണ്ട്. സഹകരണ മേഖലയുടെ ആധുനികരണത്തിനും സാങ്കേതികവിദ്യാധിഷ്ഠിത ബാങ്കിംഗ് ഇടപാടുകൾ പ്രോത്സാഹിപ്പിക്കുന്നതിനും, അക്കൗണ്ടിംഗ് സിസ്റ്റം ശക്തമാക്കുന്നതിനും, ക്രമക്കേടുകൾ തടയുന്നതിനും, സഹകരണമേഖലയിലേക്ക് കൂടുതൽ യുവാക്കളെ ആകർഷിക്കുന്നതിനുമായി പ്രാഥമിക കാർഷിക വായ്പ സഹകരണ സംഘങ്ങളിൽ ഏകീകൃത സോഫ്റ്റ്‌വെയർ നടപ്പിലാക്കുന്നതിനുള്ള നടപടികൾ സ്വീകരിച്ചുവരുന്നു.
(ഡി)	സാധാരണ ബാങ്കിങ് ഇടപാടുകൾക്ക് പുറമെ ഐ.ടി. പ്രൊഫഷണലുകൾക്ക് വേണ്ടിയുള്ള റീസ്കിൽ, അപ്പ്സ്കിൽ ട്രെയിനിംഗുകൾ, സോഫ്റ്റ്‌വെയർ സർവീസസ് എന്നിവ സഹകരണ മേഖലയിൽ നടപ്പാക്കാൻ ഉദ്ദേശിക്കുന്നുണ്ടോ; വിശദമാക്കുമോ?	(ഡി)	സംസ്ഥാന സഹകരണ വകുപ്പിന്റെ നിയന്ത്രണത്തിലുള്ള ലേബർ കോൺടാക്ട് സഹകരണസംഘമായ ഊരാളുകൾ ലേബർ കോൺടാക്ട് കോ-ഓപ്പറേറ്റീവ് സൊസൈറ്റി ഐ.റ്റി, ഐ.റ്റി അനുബന്ധ തൊഴിലുകൾ സൃഷ്ടിക്കുന്നതിനായി കോഴിക്കോട് നഗരത്തിൽ മലബാറിലെ ആദ്യ ഐ.റ്റി പാർക്കായ യു.എൻ സൈബർ പാർക്കും, യു.എൻ ടെക്നോളജി

		സൊല്യൂഷൻസ് എന്ന സോഫ്റ്റ് വെയർ സ്ഥാപനവും ആരംഭിച്ചിട്ടുണ്ട്. കൂടാതെ കേരളാ ബാങ്കുമായി ബന്ധപ്പെട്ട് CERT-IN, UIDAI, NABARD, കേരള ഐ.ടി മിഷൻ, എന്നീ സ്ഥാപനങ്ങൾ നടത്തുന്ന ട്രെയിനിംഗിൽ കേരളാ ബാങ്കിലെ ഉദ്യോഗസ്ഥർ പങ്കെടുക്കാറുണ്ട്. വരും വർഷങ്ങളിൽ IDRBT നടത്തുന്ന ട്രെയിനിംഗ് പ്രോഗ്രാമുകളിൽ ബാങ്കിന്റെ IT ഡിപ്പാർട്ടുമെന്റ് ഉദ്യോഗസ്ഥരെ പങ്കെടുപ്പിക്കാനും അതുവഴി ഐ.ടി പ്രൊഫഷണലുകൾക്കു റീസ്ക്രിൽ, അപ്പ് സ്ക്രിൽ എന്നിവ നടപ്പാക്കാനും ഉദ്ദേശിക്കുന്നു.
--	--	--

സെക്ഷൻ ഓഫീസർ